

ఆలోచిస్తూ నిల్చునుంటాడు. అప్పుడు నాకోపాత సినిమా పాట జ్ఞాపకం వచ్చేది. లైలామజ్నులోది.

ప్రేమ నేరమౌనా

మా పై యీ పగేలా

వేదనగానే మా వలపంతా వేసారునా?

ఇప్పుడా ఊర్పులూ నిట్టూర్పులు లేవు.

సిగరెట్టు పీలుస్తూ హోల్డాలూమీద బూటుకాలుతో లయవేస్తూ ప్లాటు ఫారంమీద నిలబడ్డ అబ్బాయి గుండెలలో నాట్యం చేసిన ఆడపిల్ల ఏటా కానుపుల్లో రోగాల్లో నలిగి నల్లిక నరంలా అయిపోయి ఎండకెండి, వానకుతడసిన గొడ్డు మాదిరి జీవితాని కలవాటుపడిపోయింది.

ఒకరోజు సాయంత్రం జీరోబల్బు కాంతిలో కాళ్ళమీద పాపను పడుకోబెట్టుకుని గోడకు చారగిలబడి కూర్చున్న ఆతల్లిని ఎదురుకుంటూ వచ్చిన కూతురుపిల్ల అడిగింది.

“అమ్మా బొమ్మ లెట్టుకుందామే” అని

ఆజీరో బల్బు కాంతిలో ఏడుపును నిగ్రహించుకుంటూ -

“అయ్యో తల్లీ; నే నేవీ బొమ్మల్ని ప్రోగు చెయ్యలేదే...” అని పుడకల్లాటి చేతుల్ని శూన్యంలో త్రిప్పుతూ చీకట్లోకి మరింత చీకటిని కుమ్మరించేలా గుమ్మరించింది మాటలు.

ఆకూతురుపిల్ల మరెప్పుడూ బొమ్మల మాటెత్తలేదు.

తాటాకు బొమ్మలు చేసుకుని అరుగుమూల ఆడుకోవడం అలవాటు చేసుకుంది. కాని ఆ పిల్ల తల్లి బొమ్మల్ను చూసినప్పుడల్లా కళ్ళ నీళ్లు పెట్టుకుంటూనే వుంటుంది అర్థంపర్థం లేకుండా-

ఘర్ ఘర్ మె దివాలీ

రెండెడ్ల బండి మీద “షావుకారు” సినిమా కెళ్ళాం గుర్తుందీ?

ఎండు గడ్డి ఒత్తుగా వేసి ఎంప్రెస్ మిల్కు కొత్త దుప్పటి పరిచి అమ్మాయిగార్నీ, అబ్బాయి గార్నీ పువ్వుల్లా నలక్కుండా కూకో పెట్టి తీసుకెళ్ళి తీసుకొస్తానన్నాడు బండెంకట సుబ్బుడు.

దారిలో ఆకలేస్తే తినడానికి జీళ్ళు, చేగోడీలు పాకం పట్టిన గోధుమ గవ్వలు, దాహం వేస్తే గొంతుకెండి పోకుండా మంచి నీళ్ళ కోసం మరచెంబు యిచ్చి, బండి రోడ్డెక్కేవరకూ కాలవగట్టు దాకా నడిచి “జాగ్రత్తగా వెళ్ళిరండి” అంటూ వెరి ఆపేక్షతో సాగనంపేది మా అమ్మ.

ఆ కాలువ నీళ్ళ చల్లదనం, ఆ గాలిలోని హాయి, ఆ చెట్ల క్రింద మువ్వలు చప్పుడు చేసుకుంటూ పరిగెత్తే రెండెడ్ల బండి దూకుడు. ఆ వేళ మనల్ని ఆశీర్వదించి నెత్తిమీద నుంచి

చల్లచల్లగా మెల్ల మెల్లగా సాగిపోయిన నీలి మబ్బులు - పావలా యిస్తేనేకాని గయోపాఖ్యానంలోని పద్యాలు పాడుకుంటూ బండి వెనకాల మన కూడా రావటం మానని పాలేరు కుర్రాడు, అప్పుడా సినిమాలో తెలుగు కన్నెపిల్ల సొగసు లన్నీ చూపించి మురిపించిన షావుకారు జానకి కాబోలు పాడిన; “ఇంటింట ఆనంద దీపావళీ - మా యింట శోకాంత తిమిరావళీ” అనే పాట, తిరిగి వచ్చేటప్పుడు బండెంకట సుబ్బాద్రి అడిగి చెన్నాకోలు తీసుకుని నేను రెండెండ్ల బండిని తొలితే మీ కళ్ళు ఆకాశంలో నక్షత్రాల్లా మెరిసిన వైనం అప్పుడు పూలపందిరిలా కనిపించిన జీవితం ఆ క్షణాలు ఎందుకో గుర్తుకువస్తే -

“నాటి రోజులిక రావిక రావిక రావు నెచ్చలీ;” అనిపిస్తో వుంటుంది.

“దీపాలు వెలిగించండ్రా పిల్లలూ -” అని మా అమ్మ దొడ్లోంచి కేకేస్తే నేను మీ కేసి చూశా -

“వస్తారా; ఎంచక్కా అరుగుమీద దీపాలు వెలిగిద్దాం” అని,

ఆ వేళ నేను చమురుపోస్తూంటే ప్రమిదల్లో కూడాకూడా అరుగు చుట్టూ తిరిగి మీరు దీపాలు వెలిగించారు.

దీపంతో దీపాన్ని వెలిగించు -

ఎంత చిన్నదీపమైనా వెలిగిస్తే దాన్తో ఎటువంటి చీకట్లనైనా పటాపంచలు చెయ్యొచ్చు; నా కోసం మా నాన్న ఉప్పుపొట్లంకట్టాడు,

నేను సత్యభామలా నడుంబిగించి మా యింటి ముందు ఉప్పుపొట్లం త్రిప్పుతూంటే రోడ్లమీద ఉప్పుపొట్లం త్రిప్పుతూంటే - ఇదేదో రౌడిలా గుండే అని అనుకొనివుంటారు మీరు నా సంగతి తెలీక.

అతనేం కాలుస్తాడో కనుక్కోవే అంటే అగ్గిపెట్లు కాలుస్తారన్నాను. అంతా నవ్వారు. అందుకు మీక్కోపం వచ్చింది.

కోపమంటే జ్ఞాపక మొచ్చింది.

దీపావళికి వర్షం వస్తుందంటారు. వర్షం వస్తుందోరాదో నాకు తెలీదుకాని ప్రతి దీపావళికి మా నాన్నకు కోపం వస్తూ వుంటుంది, అందుకే దాన్ని “దీపావళికోపం” అంటారు మా యింట్లో

“టపాకాయలు కాల్చమంటే కాల్చాల్సిందే - నాకు భయం; అమ్మో -” అంటే మా నాన్నకు చెడ్డకోపం వస్తుంది? హైరానా పడి పోయి తిట్టి కొట్టినంత పనిచేస్తాడు.

నెల్లాళ్ళ ముందునుంచీ తాటాకులు చీరటం, గుల్లలు పండబెట్టడం, ముగ్గు జల్లించడం, మైదా పిండి వుడక పెట్టి గొట్టాలు చెయ్యడం, కుంపటి పగలకొట్టి కాకరపువ్వుత్తులు ఎర్రగా పడటానికి రజను చేసుకోవడం, ఎవరికీ యింట్లో తీరుబడి వుండేదికాదు. ఆటం సీక్రెట్లలా పాళ్ళు ఒకరికొకరు చెప్పుకోవడం - అరుగులమీద గట్టిగా కేకలు తిట్టుకోడాలూ ఓహ్ - ఆయె దివాలీ అంటే చెప్పలేని హడావిడి. ఆడపిల్లనైనా మొగపిల్లాడినైనా ఏకైకపుత్రికను నేనేకనుక

- మతాబులు కాల్పించినా చిచ్చుబుడ్లు వెలిగించినా, సిసింద్రీలు విసిరినా, ఎగరేసినా అన్నీ నా చేతే కల్పించేవాడు. నాకు భయం పోవడం కోసం నా చుట్టూ పదిమంది పిల్లల్ని ప్రోగుచేసి వాళ్ళందరిచేత తిట్టికొట్టి కాల్పించేవాడు. అందుకే మాఊళ్లో పెళ్ళియీడు పిల్లలందరికి నేనే లీడర్ని. ఆ వేళ నేను జువ్వలు విసిరేస్తూంటే మీరు ఆశ్చర్యంతో తెల్లబోయి చూశారు, మిమ్మల్ని కాల్చమంటే జెంటిల్మానులా మొహం పెట్టి వద్దులే వద్దులే అని తప్పించుకున్నారు. అప్పుడు మా వీధిలో గరల్పంతా దీని మొగుడు పిరికి అనుకున్నారని మీకు కోపం వచ్చింది.

అలా పదిరోజులు అరుగుమీద కూర్చునిటపాకాయలు కాల్చుకుంటూ, కారాకిల్లి వేసుకునే కబుర్లు చెప్పుకుంటూ, రాత్రిళ్ళు డబ్బుపెట్టి పేకాడుతూ మూడు పువ్వులూ ఆరుకాయలుగా చీకూ చింతా లేకుండా గడిపేశాం.

ఆ పై ఏడాదే. మనం బొమ్మరిల్లు కట్టి ఆ గూట్లోకి ఎగిరి చక్కా పొయ్యాం. నాకు పుట్టింటి ముచ్చటా మీకు అత్తింటి ఆదరణ అన్నీకరువయ్యాయి. మనం దూరంకాగానే మనకు పండుగలు, పండుగ సరదాలు అన్నీ దూరమయ్యాయి.

నేను కాపురాని కెళ్ళిన ఆ ఏడు - అలవాటుగా మర్చిపోయి మా నాన్న పాతిక యాభై రూపాయల సామానుకొని నెల్లాళ్ళు అవి కడుతూ కూర్చున్నాడట. మా అమ్మ వద్దంటే అగ్గిపిడుగుయిపోయి కేకలు పెట్టేసేవాడట. అమ్మా యొస్తుందనే వాట్ట - శాంపిల్సు కాల్చిచూడటానికి పిల్లలకోసం ఆశగా ఎదురు చూసేవాడట. మన పిల్లవుంటే పది మంది పిల్లలూ మనింటికొస్తారు కాని అది కాపురానికి వెళ్ళిపోయాక పిల్లలెవరోస్తారండి మనింటికి మీకు వెర్రా పిచ్చా - అని మా అమ్మ కళ్ళు తుడుచుకునేదిట.

ఆ ఏడు టపాకాయలు కాల్చుకుందుకు ఎవరూ రాకపోయేసరికి ఆ శాంపిల్సు అన్నీ కాల్చమని మా అమ్మనే చంపుకుతినేవాట్ట. ఆవిడ ఏ పనిలోనో వుండి విసుక్కుంటే అగ్గి రుద్రుడయి పోయేవాడు.

ఇంతకీ చెప్పొచ్చే దేమిటంటే నేను కాపురాని కెళ్ళిపోయిన తరువాత వచ్చిన దీపావళికి అరిచి కేకలేసి - ఆ సామానంతా మా అమ్మచేత కాల్పించాట్ట మా నాన్న. ఆయనకి "దీపావళి కోపం"

మా అమ్మ ఏడుస్తూ ఒక్కర్తీ అరుగుమీద ఆ టపాకాయల్ని కాల్చిందట మానాన్న కోసం - ముసలాళ్ళిద్దరూ చెరో అరుగుమీద బాణా సంచా పెట్టుకుని కాలుస్తూ. ఎవరిపిల్లలయినా వస్తారేమో మనింట్లో టపాకాయలు కాల్చుకుందుకు అని ఎదురు చూశారట.

ఘర్ ఘర్మే దివాలీ -

ఎవరింట్లో పిల్లలువచ్చి మనింట్లో టపాకాయలు కాలుస్తారు? దే డోంట్నో -